

വിജയം സർവം തന്ത്രം

▶▶ തുഴച്ചിലുകാർ പരമാവധി ഊർജം പുറത്തെടുക്കുക, അവസാന 200 മീറ്ററിൽ

ആലപ്പുഴ • കൈക്കരുത്തു കൊണ്ടു മാത്രം വള്ളംകളി വിജയിക്കാനാകില്ല. അതിനു തന്ത്രങ്ങൾ കൂടി മെന്നയണം. ഓരോ സാഹചര്യവും എങ്ങനെ നേരിടണമെന്ന കൃത്യമായ പദ്ധതികളുമായാണ് പ്രമുഖ ക്ലബ്ബുകൾ മത്സരത്തിനെത്തുക.

മത്സരിക്കാൻ നറുക്കു കിട്ടിയ ട്രാക്കും അതിലെ ആഴവും വെള്ളത്തിന്റെ അളവുമെല്ലാം വെള്ളത്തിന്റെ വേഗത്തെ ബാധിക്കും. ഇതെല്ലാം കണക്കുകൂട്ടിയാണ് തന്ത്രങ്ങൾ തയ്യാറാക്കുക.

നെഹ്റു ട്രോഫിക്കു മുൻപു തന്നെ മത്സരവേദിയിൽ എല്ലാ ട്രാക്കുകളിലൂടെയും ടീം തുഴഞ്ഞു നോക്കും. പൊതുവേ സ്റ്റാർട്ടിങ് പോയിന്റ് മുതൽ വള്ളങ്ങൾ ആഞ്ഞു തുഴഞ്ഞുവേഗമെടുക്കും. തുടർന്നു ഫിനിഷിങ് പോയിന്റിനു 400 മീറ്ററോളം അകലെ വരെ പതിഞ്ഞ താളത്തിലാകും തുഴ

ച്ചിൽ. ഊർജം പരമാവധി നില നിർത്തി, എന്നാൽ വള്ളത്തിന്റെ വേഗം കുറയാത്ത വിധമാകും തുഴഞ്ഞു നീങ്ങുക. അവസാന 200 മീറ്ററിലാണ് തുഴച്ചിലുകാരുടെ പരമാവധി ഊർജം പ്രയോഗിച്ചു തുഴയുക. ഇവിടെ പങ്കായക്കാർ ഉൾപ്പെടെ ആഞ്ഞുതുഴയും.

സ്വന്തം വള്ളം മുന്നേറാനുള്ള തന്ത്രങ്ങൾക്കു പുറമേ എതിരാളികളുടെ പ്രകടനത്തെ തെറ്റിക്കാനും തന്ത്രങ്ങളുണ്ടാകും. എതിരാളികളെ മത്സരത്തിന്റെ തുടക്കത്തിലേ വേഗത്തിൽ തുഴയാൻ പ്രലോഭിപ്പിച്ച് ഊർജം കളയുന്നതാണ് തന്ത്രങ്ങളിലൊന്ന്. ഇതോടെ ഫിനിഷിങ് പോയിന്റിലേക്ക് എത്തുമ്പോൾ എതിരാളികളുടെ വേഗം കുറയും. തുടക്കത്തിൽ പ്രധാന എതിരാളിയെ മുന്നിലേക്കു വിട്ട ശേഷം അവസാന നിമിഷങ്ങളിൽ തുഴഞ്ഞു കയറുന്ന ക്ലബ്ബുകളുമുണ്ട്.